
ಅರಿಕೆ 


ಐದು ವರ್ಷಗಳ ಹಿಂದೆ "ನೀವೇ ಪ್ರಮಾಣು' ಸಂಗ್ರಹ ಬ೦ದ ಮೇಲೆ 
ಇದುವರೆಗೆ ಬರೆದ ಕೆಲವೇ ಕವಿತೆಗಳು ಇಲ್ಲಿವೆ. ಈಗಲೇ ಸಂಗ್ರಹಿಸಿಕೊಡ 
ಬೇಕೆಂಬ ಇಚ್ಛೆಯಾಗಲಿ ಆಸಕ್ತಿಯಾಗಲಿ ನನಗಿರಲಿಲ್ಲ. ಆದರೆ ಸಪ್ನ ಬುಕ್‌ 
ಹೌಸ್‌ನ ವ್ಯವಸ್ಥಾಪಕರಾದ ಆರ್‌. ದೊಡ್ಡೆಗೌಡರ ಪ್ರೀತಿಯ ಒತ್ತಾಯವೇ 
ಕಾರಣವಾಗಿ ಈ ಕೃತಿ ಓದುಗರ ಕೈ ಸೇರುತ್ತಿದೆ. 


ಕರ್ನಾಟಕ ಏಕೀಕರಣದ ಸುವರ್ಣ ಮಹೋತ್ಸವದಂದು 
ರಾಜ್ಯೋತ್ಸವದ ನೆನಪಿಗಾಗಿ ಕನ್ನಡದ ಅಷ್ಟೇ ಸಂಖ್ಯೆಯ ಲೇಖಕರ 
ಹಿಂದೊಂದು ಕೃತಿಗಳನ್ನು ಪ್ರಕಟಿಸಿ ಬಿಡುಗಡೆ ಮಾಡುವ ಪ್ರತ್ಯೇಕ ಯೋಜನೆ 
ಯನ್ನು ಕಾರ್ಯರೂಪದಲ್ಲಿ ತಂದು, ಇತಿಹಾಸವನ್ನು ನಿರ್ಮಿಸಿದ ಈ ಪ್ರಕಾಶನ 
ಸಂಸ್ಥೆ, ಅದನ್ನು ಯಶಸ್ವಿಯಾಗಿ ಮುಂದುವರಿಸಿಕೊಂಡು ಬಂದಿರುವುದು 
ಅದರ ಸಾಂಸ್ಕೃತಿಕ ಕಾಳಜಿಯ ದ್ಯೋತಕವೆಂದು ನಾನು ಭಾವಿಸಿದ್ದೇನೆ. 


ಈ ಸಂಗ್ರಹದ ಇಪ್ಪತ್ತಾರು ಕವಿತೆಗಳಲ್ಲಿ ಹದಿನೈದು ಸುನೀತಗಳು. 
ಇನ್ನುಳಿದವುಗಳಲ್ಲಿ ಜೀವನದ ಪ್ರೀತಿಯೊಂದಿಗೆ ಚಿಂತನೆಯ ಸ್ವಂತಿಕೆಯ 
ಹೂಳಹುಗಳನ್ನು ಗುರುತಿಸಬಹುದು. ಹಾಗೆಯೇ ಅನುವಾದಗಳಿಗೂ ಇಲ್ಲಿ 
ಎಡೆಗೊಡಲಾಗಿದೆ. 


ಬೆನ್ನುಡಿ ಬರೆದ ವಿಮರ್ಶಕ ಡಾ. ನರಹಳ್ಳಿ ಬಾಲಸುಬ್ರಹ್ಮಣ್ಯ 
ಅವರನ್ನು ಸಂತೋಷದಿಂದ ನೆನೆಯುತ್ತೇನೆ. 

ಈ ಕೃತಿಯನ್ನು ಪ್ರಕಟಿಸುತ್ತಿರುವ "ಸಪ್ನ ಬುಕ್‌ ಹೌಸ್‌'ನ ಶ್ರೀ ನಿತಿನ್‌ 
ಷಾ ಅವರಿಗೆ, ಇದರ ಅಕ್ಷರ ಜೋಡಣೆ ಮಾಡಿದ ಧಾರವಾಡದ ವಚನ 
ಗ್ರಾಫಿಕ್ಸ್‌ ಅವರಿಗೆ, ಮುದ್ರಣ ಕೈಕೊಂಡ ಪ್ರಿಂಟೆಕ್‌ ಪ್ರಿಂಟರ್ಸ್‌ ಇವರಿಗೆ, 
ಅಂದವಾಗಿ ಮುಖಪುಟ ವಿನ್ಯಾಸ ಮಾಡಿದ ಶ್ರೀಪಾದ ಅವರಿಗೆ ನನ್ನ 
ಕೃತಜ್ಞತಾಪೂರ್ವಕ ವಂದನೆಗಳು. 


-ಚೆನ್ನವೀರ ಕಣವಿ 

ನಿಸುವಎದು ಒಮ್ಮೊಮ್ಮೆ 


ಅನಿಸುವದು ಒಮ್ಮೊಮ್ಮೆ : ಉದಾತ್ತತೆಯ ಉದ್ರೇಕ- 
ಕಿಂತಲೂ ಸಾಮಾನ್ಯ ಮನವೆ ಮೋಹಕವೆಂದು. 
ದೋಷ-ದೌರ್ಬಲ್ಯ, ತುಸು ಅಡ್ಡ ನಡೆ-ನುಡಿ, ಕುಂದು- 
ಇದರೆದುರು ಘನತೆ ಗಾಂಭೀರ್ಯ ಹೇರಿದ ಲೋಕ 
ಶುದ್ಧ ನೀರಸ. ಪಾಪಗೈದಿಲ್ಲವೆನುವ ಸಂತ - 
ನಲ್ಲಿ ಆಸ್ಚೆ ಕೆರಳುವುದೆ? ನಮಗಿರುವ ಆಕರ್ಷಃ 
ಸ್ವಲ್ಪ ಅಸಂಬದ್ಧತೆ, ಅಸಾಂಗತ್ಮದ ಹರ್ಷ. 
ಪರಿಪೂರ್ಣ ಮೆದುಳು ಪ್ರತಿವರುಷ ಹಾದಿಗೆ ಹೊಸತ 
ಸಂಕಲ್ಪಿಸದು. ಹಿಡಿದ ಕಾರ್ಯ ಮುಗಿಸುವ ಛಲಕೆ 
ಯೋಜನೆಯ ವಿವರ ಜಾಹೀರಾತಿನಲಿ ಬರಲು 
ಸ್ವಾರಸ್ಕ ಕಾಣಿಸದು. ಸೇನಾಪತಿಗೆ ಗೆಲವು 
ಮೊದಲೆ ನಿಶ್ಚಿತವೆನಿಸೆ ಯುದ್ಧಾಸಕ್ತಿ ತೋರಿಕೆ. 
ಭವಿಷ್ಯಕೆ ನಿರ್ಲಕ್ಷ, ಚಂಚಲತೆ, ಮೊಂಡುತನ - 


od? 


ಇತ್ಕಾದಿಯಲ್ಲೆ ಮಾನವ ಮನದ ಸಂಚಲನ. 


ಭೂಮಿ-ಬದುಕು / ೧ 


ಹಾಂದೊಡಿಗೆ 


ಅಡ್ಡಮಳೆಗೆ ಹರಗಿ ಹಸನಾದ ಹೊಲದ ಒಡ್ಡು 
ಒಡೆಯದ ಹಾಗೆ, ಹೊಳಗಟ್ಟಿಯಲಿ ರಾಡಿ ನೀರಿಗೆ 
ದಾರಿ ಬಿಟ್ಟು, ಉಳಿದದ್ದು ತಿಳಿಗೊಳ್ಳುವವರೆಗೆ 
ತಳಮಳವೆ. ತಾಳ್ಮೆಯೇ ಇರುಳ ಹಗಲಾಗಿಸಿತು. 
ಆಚೆ ನೋವಿನ ಬಂಡೆ, ಈಚೆ ಪ್ರೀತಿಯ ದಂಡೆ 
ನಡುವೆ ತಿಳಿಗೊಳದಲ್ಲಿ ಜೋಡು ತಾವರೆ ಮೊಗ್ಗೆ 
ಮೆಲ್ಲಗರಳುತ ಕರುಳ ಕಾಪಾಡಿತ್ತು ಕವಿತೆ. 
ಅಂತರಂಗದ ಮಹಾಮನೆಯ ಬಾಗಿಲಿನಾಚಿ : 
ಕೋಗಿಲೆಯ ಕೂಗು, ಅಂಗಳದಲ್ಲಿ ಶ್ರೀಗಂಧ. 
ಹಗಲು ಇರುಳೂ ಮಾತೃ ವಾತ್ಸಲ್ಕಧಾರೆ - 
ಪೊರೆವಂತೆ ಒಂದೇ ಒಂದು ಸಲ ದೇವರಿಗೆ ಮೊರೆ. 
ಹಾಡು ಮರೆಯದ, ತನ್ನ ಜಾಡು ತೊರೆಯದ ಬಂಧ. 
ಭೂತ ಚೇಷ್ಟೆಗೆ ಬೆನ್ನು ತಿರುಗಿಸಿದನನ್ಮತೆಗೆ 
ವರ್ತಮಾನದಲಿ ಸದ್ವರ್ತನೆಯ ಹೊಂದೊಡಿಗೆ. 


* ಕವಯಿತ್ರಿ ಮಾಲತಿ ಪಟ್ಟಣಶೆಟ್ಟಿ ಅಭಿನಂದನ : ೨೦೦೭ 


೨ 1 ಭೂಮಿ-ಬದುಕು 


ಕಷ್ಣ ದೇಶಪಾ೦ಂಡೆಯವರಿಗೆ 


ಕೈ ಕುಲುಕಿ, ಮೈದಡವಿ, ನಗುಮೊಗದ ಮಾರ್ದವತೆ 
ಅಂತರಂಗವ ಹೊಕ್ಕು ಹೊರಬಂದನಂತರವೆ 
ಉಳಿದೆಲ್ಲ ಮಾತುಕತೆ. ವರ್ತಮಾನಕೆ ಬರವೆ? 
ಈ ನಿಮ್ಮ ನಡತೆಯೇ ಒಂದು ಸುಂದರ ಕವಿತೆ; 
ಗೆಳೆತನಕೆ ಚಿರಂತನ ಒರತೆ. ಬಗಲ ಚೀಲಕೆ 
ಸೊಗಸು : ಸರಳ ನಡೆ, ದೇಸಿಯಲಿ ಚಿಂತನಶೀಲ 
ಮನಸು. ಹೊತ್ತ ಹೊಣೆಗಳ ಮೊತ್ತ ಮೊದಲು ಚೊಕ್ಕಟ - 
ಗೊಳಿಸಿ ಈಡೇರಿಸುವ ಕನಸು. ಬಂದವರ ಕೈಗೆ 
ಹೊಸತೊಂದು ಪುಸ್ತಕ ನೀಡಿ ಹಸಿವು, ನೀರಡಿಕೆ 
ಹಿಂಗಿಸುವ ಸಂಗಾತಿ. ಗ್ರಂಥಾಲಯಕ್ಕೊಂದು 
ಮಂತ್ರಾಲಯದ ಮೋಡಿ. ಗಾಂಧಿ 33,0 ಮಿಂದು 
ಸೇವೆಗೆ ಸ್ವಯಂಸಿದ್ಧ ; ಪೊರಕೆ ನೀಡಿದ ಹರಕೆ. 
ರಾ. ಹ. ದೇ. ಅಜ್ಜನುಜ್ಜಲ ದೀಪ : ಕನ್ನಡ ಗುಡಿ 
ಮೊಮ್ಮಗನ ಹಣತೆಗೂ ಅದೇ ಬೆಳಕಿನ ಕುಡಿ. 


* ಪ್ರೊ. ಕೆ. ಎಸ್‌. ದೇಶಪಾಂಡೆ ; ೮೫ರ ಅಭಿನಂದನ (೨೦೦೮) 


ಭೂಮಿ-ಬದುಕು / ೩ 


¿SIMS ಜಿನಡತ್ತರಿಗೆ 


ನುಡಿಗೆ 'ನೀಲಾಂಜನ'ವ ಮುಡಿಸಿ ಅಡಗಿದ ಕವಿತೆ - 
ನ್ಕಾಯ-ಅನ್ಕಾಯಗಳ ಹಳ್ಳಕೊಳ್ಳವ ಹಾಯ್ದು 
ತಳ್ಳಂಕಗೊಳ್ಳದೆಯೆ ಗಂಧ ಬರುವೊಲು ತೆಯ್ದು 
ತಲೆಯೆತ್ತಿ ಮತ್ತೆ ಮರಳಿ ಅರಳಿದ್ದು ಚರಿತೆ. 
'ಮಾಗಿ' ಮುಗಿ'ದೊಳ ಮಳೆ'ಗೆ ಬೇರು ತಣಿಸಿದ ಚೈತ್ರ 
ಹೊಸ ಹೂವ 'ಬೊಗಸೆಯಲಿ ಬೆಳಕು' ಹಿಡಿಯುವ ತವಕ 
'ಹೆಜ್ಜೆ ಸಾಲಿ' ನಲಿ ಕಿರುಗೆಜ್ಜೆ ಕಟ್ಟುವ ಗಮಕ- 
ಅನುಭವವ ಹಿಂಜಿ ಹೊಸಬತ್ತಿ ಹೊಸೆಯುವ ತಂತ್ರ ; 
ಮಂತ್ರಕ್ಕೆ ಉದುರದು ಮಾವು : ಅದು ಮರದ ಸೊತ್ತು. 
ಅದಕೆಂದೆ ಪಾಡಿಗೆ ಬರಲು ಅಡಿಗೆ ಹಾಕುವದು 
| ಹಣ್ಣಾಗಿ ಬಣ್ಣ ಬಂದಂತೆ ರುಚಿ ನೋಡುವದು. 
ಸಮಗ್ರವೆಂದರೂ ಸವಿಯುವದು ಒಂದೊಂದೆ ತುತ್ತು. 
'ನಿಚ್ಚವೂ ಹೊಸತೆಂಬ ಮಾತು ಮರೆಯಲುಬಹುದೆ ? 
'ಕವಿತಾ ಗುಣಾರ್ಣವ'ನ ಸಂತತಿಗೆ ಕೊನೆಯಿಹುದೆ ? 


ಶ್ರೀ ಜಿನದತ್ತ ದೇಸಾಯಿ : ೭೫ರ ಅಭಿನಂದನ (೨೦೦೮) 


೪ / ಭೂಮಿ-ಬದುಕು 


ಬಾನು ತುಂಬದ OFZ, 


(ಕವಿಮಿತ್ರ ಸಿ.ಪಿ.ಕೆ.) 


ಲೇಖನಿಗೆ ವಿಶ್ರಾಂತಿ ಕೊಡದೆ, ಜೀವನ -ಕೊಡುಗೆ ; 
ಶತಕದ ಮೇಲೆ ಶತಕ ಬಾರಿಸುತ ಮೈದಾನ - 
ದೆಲ್ಲ ಕಡೆ ಪ್ರತಿಭೆ-ಪಾಂಡಿತ್ಕ ತಾನ-ವಿತಾನ. 

ಚೆಂಡು ಗಡಿದಾಟಿದಾಗೆಲ್ಲ ಕೊಂಡ ಮೆಚ್ಚುಗೆ 

ಸಾಟಿ. ಇಲ್ಲ ದಾಖಲೆ ನಿರ್ಮಿಸುವ ಹಟ; ಆಟ - 
ದಾನಂದದಲಿ ತೃಪ್ತ, ಮರೆಯುವಂತಿಲ್ಲ ಪರಿ- 
ಶ್ರಮದ ಫಲ, ನಿರಂತರವು ಶಿಸ್ತಿನಭಿವ್ಯಕ್ತಿ. 

ಹಾಸ್ಕಪ್ರಜ್ಞೆಗು AUT, ಮುಗ್ಧತೆಯ ಮಾಟ. 

ಪರಂಪರೆಗೆ ಪ್ರಗತಿಯ ಕೊಂಬು; ಪ್ರಾಚೀನಕ್ಕೆ 
ಅರ್ವಾಚೀನದಿಂಬು; ಸಮನ್ವಯವು ಕ್ಲೀಷೆ- 
ಯಾಗದು ಎಂದಿಗೂ. ಚಿಂತನೆಗೆ ಕೊಟ್ಟ ಭಾಷೆ 

ಈಡೇರಿಸುವ ತವಕ : ಬಾನು ತುಂಬಿದ ಚಿಕ್ಕೆ : 
ಬದುಕು - ಬರಹದ ಬೆಳಕು ಅಲ್ಲಿಂದ ಸೂಸುವದು 
ಮಾಗಿ ಬಾಗಿದ ಕವಿಗೆ ತಂಗಾಳಿ ಬೀಸುವದು. 


ಭೂಮಿ-ಬದುಕು / ೫ 


III, ಸಂಪ್ರತಿ 


ಕನವರಿಕೆಯಿಲ್ಲ, ತನಗೆ ಮನವರಿಕೆಯಾದುದ 
ಪಟ್ಟು ಹಿಡಿದು, ಲಕ್ಷಣವಾಗಿ ನಿಮ್ಮ ಕೈಗಿಡುವ 
ತವಕ, ವೈಯಕ್ತಿಕ - ಸಾರ್ವಜನಿಕ ಎಂದೆನುವ 
 ಭೇದವೆಣಿಸದ ಭಾವ. "ಸಂಸ್ಕೃತಿ ಪರಿಚಾರಕ - 
ಔಪಚಾರಿಕವಾಯ್ತು, ಟಂಕಿಸಿರಿ ಹೊಸತೊಂದು 
ತಕ್ಕ ಚಿನ್ನದ ಪದಕ. ಸಾಹಿತ್ಯ-ಸಂಗೀತ 
ಕಲಾ-ಕ್ರೀಡೆ-ಪರಿಸರವೆಂದು ಉಸಿರಾಡಿಸುತ 
ಬಂದು, ಶಕ್ತಿಗುಂದಿದರೂ ಎಲ್ಲರಾಪತ್ಸಂಧು. 
ಕಣ್ಣಿಗಂಜನ ಹಚ್ಚಿ ಪ್ರತಿಭೆಗಳ ಶೋಧಿಸುತ 
ಸಾಧನೆಯ ಮಾರ್ಗದಲಿ ನಡೆಸುವ ಸದಾನಂದ 
ಗುಣಕೆ ಮತ್ಸರವಿರದೆ ಮಾತಾಡುವದೆ ಚಂದ. 
ಹಿರಿಕಿರಿಯರೊಡಗೂಡಿ ಸಡಗರಿಸಿದ್ದು ಚರಿತ. 
ಕಕಾ ಬಳ್ಳಿಯ ಗೆಳೆಯರೆಂದು ಕರೆಯುವದುಂಟು 
ಹೆಮ್ಮೆಯಲ್ಲವೆ ನಮಗೆ ಧಾರವಾಡದ ನಂಟು ? 


ಪ್ರೊ. ಸದಾನಂದ ಕನವಳ್ಳಿ : ೭೫ರ ಅಭಿನಂದನ (೨೦೦೯) 


೬ / ಭೂಮಿ-ಬದುಕು 


್ಞೆಸ್ಟೆಯವರಷ್ಟು ನೆನೆದು 


ಹಸನ್ಮುಖಿ, ಸಮದರ್ಶಿ, ಕನ್ನಡದಿ ಪರಮಸುಖಿ - 
ಎಚ್ಚೆಸ್ಕೆ : ಅರ್ಥ-ವಾಣಿಜ್ಮ-ಕಲಾ ಸಮರ್ಥ 
ಸೃಜನ-ಸೃಜನೇತರ ಗಡಿಯ ಭೇದಿಸಿದ ಪಾರ್ಥ 

ವ್ಯಕ್ತಿಚಿತ್ರದಿ ಜೀವ ಅಚ್ಚೊತ್ತಿದಭಿವೃಕ್ತಿ 

ಅಧ್ಯಯನದಾಳಕ್ಕೆ ಅಧ್ಯಾಪನದ ಮೇಳ. 
ಅಂಕಣದ ಲೆಂಕನಿಗೆ ಮೂಡ-ಪಡುವಣವೇನು? 
ನಡುಮನೆಯೊಳೇ ಬಂದು ಹುಟ್ಟುಕಟ್ಟಿದೆ ಜೇನು ! 

ಏಕಾಂತದಲ್ಲೆ ಲೋಕಾಂತ ಕಾವ್ಕಾಸ್ಟಾದ. 

ಬದುಕಿನ ಪಯಣದೇರು ತಗ್ಗಿನಲು ಸಗ್ಗದಿಹ 
ಸಾಧನೆಯಲ್ಲೆ ಹಿಗ್ಗು : ಸಿದ್ದಿಗೆ ಮೈಲುಗಲ್ಲು. 
ಆಗೀಗ ಬಿಸಿಲ್ಮಳೆ: ನಗೆಯ ಕಾಮನಬಿಲ್ಲು 

ಬುದ್ಧಿಯಲಿ ಭಾವಲಹರಿಯ ಜೀವನೋತ್ಸಾಹ. 
ಮನದುಂಬಿ ನೆನೆದು ಹಚ್ಚಿದ ಹಣತೆ ಈ ಕವಿತೆ 
ಅಕ್ಬರಕ್ಸರದಲ್ಲು ಬೆಳಗಿದಿರಿ ಮಾನವತೆ 


DA, BOA, OFS (೨೦೦೯) 


ಭೂಮಿ-ಬದು / 2 


== Y 
ಅಶ್ವತ್ಥರಿಗೆ BR 


ಬೆಳ್ಳಿಗೂದಲಿನೊಳಗೆ ಹೊಂಗನಸುಗಳ ಗೂಡು- 
ಹಾತೊರೆವ ಹಕ್ಕಿಗಳ ಭಾವಗೀತೋನ್ಮಾದ, 
ಉಕ್ಕಿ ಮೆರೆಯಿತು ಎಂಟು ದಿಕ್ಕಿಗೂ ಕನ್ನಡದ 

ರಂಕಾರ: ಕನ್ನಡವೇ ಸತ್ಯ ! ಅಗೋ ನೋಡು 

ಭಾವದಾಜಾನುಬಾಹು ಮೇಲೆದ್ದು ಕೊರಳೆತ್ತಿ 
ನಿರ್ಮಿಸಿದ ನೆಲ-ಮುಗಿಲ ಕಾಮನಬಿಲ್ಲ ಸೇತು ! 
ನಿಶ್ಶಬ್ದ ಶಬ್ದದಭಿವ್ಯಕ್ತಿ, ಮಾತಿನಧಾತು - 

'ಬಾ ಇಲ್ಲಿ ಸಂಭವಿಸು' : ತುಂಬು ಹೃದಯದ ಸ್ಟಸ್ತಿ 

ಪರಂಪರೆ -ಪ್ರಯೋಗಕ್ಕೆ ಇಲ್ಲ ಪೂರ್ವಾಗ್ರಹ, 
ಸ್ವರದ ಸಂಯೋಜನೆಗೆ ಇಹ-ಪರವು ಜೊತೆಗೂಡಿ 
ನವುರಿಗೂ ಬೆವರಿನ ಕಂಪು, ವಿಲಕ್ಷಣ ಮೋಡಿ - 

ಸಾಹಿತ್ಯಕ್ಕೆ ಸಾರಥ್ಮ, ಇದು ಬೇರೆ ತರಹ. 
ಧನ್ಕೋಸ್ಮಿ ಎಂದಿತು ಕವಿತೆ ನಿಮ್ಮ ಅಸ್ಮಿತೆಗೆ 
ಅನುರಣನಗೊಂಡು ರಿಂಗಣಗುಣಿವ ಚಿನ್ಮಯಿಗೆ. 


ಸಿ. 03,3, : ೭೦ (೨೦೦೯) 


೮: ! ಭೂಮಿ-ಬದುಕು 


SIMI ಜಿ.ಟಿಷ್‌. ಪಿದ್ದಅಂಗಯ್ಯು 


ಈ 


ತುಂಬು ಮೊಗದಲ್ಲಿ ಒಂದಿಷ್ಟೆ ನಗೆ, ಕೊಂಕಲ್ಲ. 
ಬಿಂಕವಿಲ್ಲದ ನೇರ ನಿಷ್ಮುರ ಮಾತು, ಕಷ್ಟ- 
ವೆನಬೇಡ, ಎಂತಿದ್ದರೂ ಸ್ನೇಹ ಸ್ವಾದಿಷ್ಟ. 

ಆರೋಗ್ಯಕ್ಕೆ ಒಳಿತು ಸಕ್ಕರೆಗಿಂತ ಬೆಲ್ಲ. 

ಎಲ್ಲ ಎಲ್ಲವನರಿತು ಫಲವೇನು ? ಕಾವ್ಯಕ್ಕೆ 
ಸಲ್ಲುವ ಹಾಗೆ ಬದುಕ ಬರಸೆಳೆದು, ಕಥನವೋ 
ಸ್ವಗತವೋ ಬಾಳಿನಿಂಗಿತವರಿತ ವಾಸ್ತವವೊ - 

ಒಂದೆ ತೆಕ್ಕೆಯಲಿ ಹರಿವುದು ಎರಡೂ ದಡಕ್ಕೆ. 

ಪ್ರಕೃತಿ-ಪ್ರಪಂಚದಲಿ ಪರಿವರ್ತನೆಯ ಮೋಡಿ 
ಪುರಾಣ ಪ್ರಜ್ಞೆಯಲಿ ತೆರೆದ ಬೆಳಕಿಂಡಿ: ಬಿಸಿಲ 
ಕೋಲಿನಲಿ ಧೂಳಿ ಕಣಕೂ ಹೊಳಪು, ಸಂಚಲನ 

ದೂರ ಬೆಟ್ಟದ ಮೇಲೆ ನೆಳಲು - ಬೆಳಕಿನ ಜೋಡಿ. 
ಬಂದು ಕೂಡಿವೆ ಲಯವು ಮತ್ತದರ ಪರಿವಾರ 
ಒಂದೆ ಛಂದೋಗತಿಗೆ ತಿರುಗುತ್ತ ಸಚರಾಚರ. 


ಭೂಮಿ-ಬದುಕು / ೯ 


BE, - BROS 


U nn nn 


ಹೇಗೆ ಹಿಡಿದಿಡಲಿ ಈ ಹಕ್ಕಿಗಳ ಕೊರಳಿಂದ 
ಉಕ್ಕಿ ಬರುವ ಹಿಗ್ಗಿನ ಬುಗ್ಗೆ, ಪದ-ಪದ್ಮಗಳ . 
ಜಾಲದಲಿ ? ಇಹ-ಪರದ ನೂರು ಜಂಜಾಟಗಳ 
ಮೀರಿ ಹಾಕಿವೆ ಲಗ್ಗೆ. ಶಬ್ದಕೋಶಗಳಿಂದ 
ಹೊರಬಿದ್ದು ಜೀವಂತವಾಗಿದೆ 'ಸಗ್ಗ'. ಬಾನಿ 
ಗೇರಿದೆ ಮತ್ತೆ ಹಕ್ಕಿ ಹಾಡಿನ ಜೊತೆಗೆ, ಗಾಳಿ- 
ಯಲಿ ಸ್ವಚ್ಛಂದ ರೆಕ್ಕೆ ಬೀಸುತ ತೇಲಿ ತೇಲಿ 
ನೆಲಕಿಳಿದು ಮರದ ಕೊಂಬೆಯಲೀಗ ಮೌನಿ. 
ಎಷ್ಟೆಲ್ಲ ಗ್ರಂಥರಾಶಿಯ ನಡುವೆ ನಾವು-ನೀ- 
ವೆಲ್ಲ ಚಿಂತಾಮಗ್ನ: ಭಗ್ನ ಮಂದಿರ ಒಳಗೆ 
ನಗ್ನ ಮೂತಿರ್ಯ ಪೂಜೆ ; ಸೂರ್ಯಮೋಡದ ಮರೆಗೆ. 
ದೂರದರ್ಶನ, ಒಳಗೆ ನೂರೆಂಟು ವಾಹಿನಿ. 
ಪುಟದ ರೆಕ್ಕೆಯ ಬಿಚ್ಚಿ ಹಾರಬಲ್ಲವೆ ಗ್ರಂಥ ? 
ಮಾನಸ ಸರೋವರವ ತೊರೆಯಲಾರದು ಹಂಸ. 


೧೦ | ಭೂಮಿ-ಬದುಕು 


verd 23300 'TE 


ವಿಮಿತ್ರ ರವಿ ಉಪಾಧ್ಯೆ) 


ಇವನೆಲ್ಲಿ ಹಿಡಿಯುವದು, ಅಂದಿನ 'ಪರಿಧಿ' ದಾಟಿ 
ಇಂದಿನ 'ಚಕ್ರವ್ಕೂಹ'ದಲಿ ಹೊಕ್ಕು ಹೊರಬಂದ- 
ವನ? ಇಂದಿಗೂ ಬೆಚ್ಚಪ್ಪನಾಗದೆ ಬಂಡಾಯ 

ಬೆಚ್ಚಗಿಟ್ಟವನ? ಬದುಕಿಗೆ ಸೋಲಿನಗ್ಗಿಷ್ಟಿ 

ಸಾವು ಹಿತವೆಂದವನ? ಕೆಂಪು ಕೋಟೆಯಲಿ ಬಿಳಿ 
ಪಾರಿವಾಳದ ಶೋಧ, ಅಷ್ಟಷಟ್ಟದಿ ಮುರಿದು 
ಬೇರೆ ದಾರಿಯ ತೆರೆದರೂ ಕಷ್ಟ ಜೀಕುವದು. 

ಸಮುದಾಯ ಪ್ರಜ್ಞೆಯಲಿ ಸುಖಿ, ಅಲ್ಲ ವಾಚಾಳಿ, 

ವ್ಯಕ್ತಿತ್ವದೊರೆಗೆ ತಿಕ್ಕಿ ನೋಡಿದಾಗಲೆ ಬೆಲೆ 
ಅನುಭವಕ್ಕೆ, ಅಭಿವ್ಯಕ್ತಿಯಲಿ ಮುಕ್ತ ಧೋರಣೆ- 
ಗೊಲಿದ ಶೈಲಿ, ಆಡುನುಡಿ-ಸಲಿಗೆ-ಸಂಭಾಷಣೆ- 

ಆಗೀಗ ಆಗಿರಬಹುದು ಸ್ವಲ್ಪ ಹೆಚ್ಚು ಕಡಿಮೆ. 
ಸೂರ್ಯನ ಕೊಂದು ಜಗದಿ ಬದುಕಿದವರುಂಟೆ ರವಿ ? 
ಬೆಳಕಿನ ಭವಿಷ್ಯಕ್ಕೆ ಬರೆಯುತ್ತಲೇ ಇರಲಿ ಕವಿ. 


ಭೂಮಿ-ಬದುಕು / ೧೧ 


ಲೋಹಿಯಾ ತಂಡ ಚೆಗುರು 


ಅಬ್ಬೀಗೇರಿ ವಿರೂಪಾಕ್ಷಪ್ಪ : ಒಂದು ಹೆಸರೆ ? 
ದೇಶಭಕ್ತಿಯ ಉಸಿರು. ಹದಿಹರಯದಲ್ಲೆ ಜಡ್ಡು - 
ಗಟ್ಟಿದ ಸಂಪ್ರದಾಯಕೆ ವಿದಾಯ. ಹೊಸ ಬದುಕು 
ಸಮಾಜವಾದದ ಹುರಿಗೆ ಹೆಣೆದ ಹೋರಾಟವೆ | 
ಕಟ್ಟೀಮನಿ ಬೆನ್ನುತಟ್ಟಿ ಲೇಖನಿಗೆ ತುಂಬಿ - 
ದರು ಮಸಿ, ಹುಸಿಹೋಗಲಿಲ್ಲ ಬರವಣಿಗೆ-ಬಿಸಿಗೆ- 
ಚಳುವಳಿಯ ಬಳುವಳಿ, ವೈಚಾರಿಕತೆಯ ಬೆಸುಗೆ. 
ಈ ಶಿಕ್ಷಕನ ಸುತ್ತ ಪುಸ್ತಕದ ರಾಶಿ , ನಂಬಿ. 
ಸೂಡಿಯೆ ತನ್ನ ಗರುಡಿ, ಹಳ್ಳಿಯೆ ಕಳ್ಳುಬಳ್ಳಿ: 
ಕಂಬಳಿ ಹಾಸು. ಹೊರಜಗದ ಆಗು ಹೋಗಿಗೂ 
ಸ್ಪಂದನ ಅಲ್ಲೆ, ಸುಗ್ಗಿಗೆ ದೊಡ್ಡಮೇಟಿ ಹೇಗೂ. 
ಅಡುಗೆಮನೆ -ಲೋಹಿಯಾ ಊಟ -ನೆನಪು -ಚಿಗಳಿ- 
ಸಂಘಟನೆಗೆಂದು ಹೊರಟೇಬಿಟ್ಟ ಖಾದಿತೊಟ್ಟು 
ಅರ್ಥವಾಯಿತೆ ಜನಕೆ ಅವನ ಕನಸಿನ ಗುಟ್ಟು? 


೧೨ | ಭೂಮಿ-ಬದುಕು 


RAN - SZ 


ಮನುಷ್ಯ ಜೀವನ ಬಹುಪಾಲು ಕವಿತೆಯೆ ; ಜೀವ 
ವಿಜ್ಞಾನದ ನಿಲುವಿನಿಂದಲು ನೋಡಿ : ಅದಕದರ 
ಲಯ, ಸ್ಪಂದನ, ಬೆಳವಣಿಗೆ ಮತ್ತೆ ಅವಸಾನ - 

ಆಂತರಿಕ ಚಕ್ರಗಳು. ಮುಗ್ಧತೆಯ ಬಾಲ್ಯ, ಹದಿ 

ವಯದ ವೈಚಿತ್ರ್ಯ. ಇದ್ದ ಸಮಾಜದ ಜೊತೆಗೆ 
ಹೊಂದಿಕೆ ಯತ್ನ. ಪ್ರಾಯದುದ್ವೇಗ, ಉದ್ಧಟತೆ 
ಆದರ್ಶ-ಆಕಾಂಕ್ಸೆ, ಮುಂದೆ ಪುರುಷಾವಸ್ಥೆ- 

ಮಾನವ ಸ್ವಭಾವದರಿವು -ಹರಿವು ಜೀವದೊಳಗೆ. 

ಮಧ್ಯವಯದಲಿ ತುಸುವೆ ಆತಂಕ ಶಮನ. ಕಾಲ 
ಪಕ್ಚವಾಗುತ ನಡತೆ ಮೃದು, ಸೌಮ್ಯ, ಬರಬರುತ 
ಸಹನೆ. ಇದ್ದದ್ದೆ ರಂಧ್ರಾನ್ವೇಷ, ಹಿಂಜರಿತ 

ಜೀವನದ ಸಂಜೆಯಲಿ ನಿರ್ನಾಳ ಗ್ರಂಥಿಗಳ 
ಚಟುವಟಿಕೆ ಮಂದ, ಇಳಿವಯದ ನೈಜದರ್ಶನ- 
ಆಗಲೇ ಲೌಕಿಕನಯದ ಜೀವನ ವಿಧಾನ. 


ಭೂಮಿ-ಬದುಕು / ೧೩ 


ಆಗೆಮಗೆ ನೆಮ್ಮದಿ, 208,3 ಭಾವ, ಬಿಡುವು, 
ಸಂತೃಪ್ತಿ, ಕೊನೆಯಲ್ಲಿ ಜೀವ ಸಣ್ಣಗೆ ನಲುಗಿ 
ಅನಂತ ನಿದ್ರೆ. ಬದುಕಿನೀ ಲಯಕೆ ತಲೆಬಾಗಿ 

ಮೇಲೇಳು, ವೈಭವದ ಸ್ವರಮೇಳದಲಿ ನಾವು 

ಗೈಯುವದರ ಸ್ವರಸಂಗತಿ, ಸಂಘರ್ಷಣೆಯ 
ಧಾಟಿ, ಕೊನೆಗೆ ಸಂಕಲ್ಪ, ಈ ಸುತ್ತುಗಳ ಚಲನ - 
BORD ನಿತ್ಶಜೀವನಕೆಂಥ ಸಮತೋಲನ ! 

ವ್ಯಕ್ತಿ ಒದಗಿಸಲದಕೆ ತನ್ನೊಡಲ ಸಂಗೀತ. 

ಬಾಲ್ಕ, ಯೌವನ, ಪುರುಷ, ಮುಪ್ಪು: ಜೀವನವೊಂದು 
ಸುಂದರ ಕ್ರಮ. ಅಲ್ಲಗಳೆಯುವುದುಂಟೆ? ದಿನಕ್ಕೆ 
ಮುಂಜಾವು, ಮಧ್ಯಾಹ್ನ, ಸಂಜೆಗಳು. ವರ್ಷಕ್ಕೆ 

ಆರು ಯತು, ಎಲ್ಲಿಂದ ಜೀವನಕೆ ಒಳಿತು-ಕೆಡುಕು? 
ಜೈವಿಕ ದೃಷ್ಟಿ ತಳೆದ ಯತುಮಾನಕನುಸರಿಸಿ 
3333, ಮನುಷ್ಯ ಜೀವನವೆ ಕವಿತೆಯೆನಿಸಿ. 


೧೪ / ಭೂಮಿ-ಬದುಕು 


ಶೋದಾ-ಭಟ್ಟ ದಂಪತಿಗಳಗೆ 


ಉಳಿದೆಲ್ಲ ಬದಿಗಿರಿಸಿ, ದಿಲ್ಲಿಯಿಂದಿಲ್ಲಿಗೆ ಬಂದ 
ನಿಮಗೆ ಹೊಸತಲ್ಲ ಧಾರವಾಡ. ಮನೆಯೊಂದ 
ಕಟ್ಟಿ, ಮನಬಿಚ್ಚಿ ಸುಮನಸರನೊಟ್ಟಿಗೆ ತಂದ 
ರೀತಿ ಹೊಸತು. 'ಅವನಿ' ರಸಿಕರ ರಂಗ ಭಾವದ 
ಮೃದಂಗ, ಸಾಹಿತ್ಯ-ಸಂಗೀತ-ಸಂವಾದಕ್ಕೆ 
ಬಿಡುವಿರದ ಹವಣಿಕೆ -ಹೊಂದಾಣಿಕೆಯಲ್ಲಿಹುದು 
ಸಮನ್ವಯದ ಸೌಂದರ್ಯ. ವಿನಾಯಕ ಮಾರ್ಗವಿದು. 
ಎಡಬಲದಿ ಹಲವು ಮೂಲದ ಗಿಡಮರದ ತಕ್ಕೆ. 
ಒಳಗೆ ನಾನಾ ಬಗೆಯ ಹಕ್ಕಿ ಹೆಣೆದಿಹ ಗೂಡು 
ಬಾನಿಗೇರಿವೆ ಹಾಡು, ಕಡಲಾಚೆ ಕೈ ಮಾಡು. 
ಈಚೆ ಹೊರಳಿದರೆ ಶ್ರಾವಣಾ ಬಂತು ಓಲಾಡು, 
ಆಗೀಗ ಹೊಳೆವ ಕರ್ನಾಟಕತ್ವದಾಲೂರು- 
ಇಷ್ಟೆಲ್ಲದರ ಮಧ್ಯೆ ನಿಮ್ಮ ಸ್ನೇಹ -ಸಜ್ಜನಿಕೆ 
ಶುಭವಿರಲಿ ವಾಗರ್ಥವೆನಿಪ ದಾಂಪತ್ಯಕ್ಕೆ. 


ಶ್ರೀ ಎನ್‌.ಪಿ. ಭಟ್ಟ : ೮೦ನೆಯ ಹುಟ್ಟುಹಬ್ಬದ ಅಭಿನಂದನ, ೨೦೧೨ 


ಭೂಮಿ-ಬದುಕು / ೧೫ 


ಅದೆಂಥ ಸ್ಫೂರ್ತಿಯನಿತ್ತರೊ ಕಾಣೆ ಅನಕೃ ; ಈ 
ಕೃಷ್ಣರಾಯ ಓಡಿದ : ಸ್ವತಂತ್ರ ಮಾಂಡವಿಯ 
ದಾಟಿದ ಕನ್ನಡದ ಹುಟ್ಟು ಹಿಡಿದು. ಕೊಂಕಣಿಯ 

ಸ್ನೇಹ - ಸೇತುವೆ ಕೆಳಗೆ ಈಜಿದನು ಮೀನಾಗಿ, 

ಹಲ್ಲುಕಚ್ಚಿ ಹಗಲಿರುಳು ದುಡಿದು ನಾಲ್ಕು ದಶಕ, 
ಹಿಂತಿರುಗಿದಾಗ ಮಾಸ್ತರು ಬರಿಗೈ ಬಂಟ. 
ಹಿರಿಯ ಚೇತನಗಳಿಗೆ ಶ್ರದ್ಧೆಯಿಂದರ್ಪಿಸಿದ 

ಗೌರವಾದರ ಕೃತಿಗೆ ಮಿತಿಯಿಲ್ಲ ಈತನಕ. 

ಅಚ್ಚ ಬಿಳಿಯುಡುಪಿನಲಿ ಸ್ವಚ್ಛ ಮನಸ್ಸಿನ ಮುಖ: 

ನೋವುಂಟು, ಆರಿಲ್ಲ ಕೆಲಸದ ಕಾವು. ಬೇವು- 
ಮಾವು-ಮಲ್ಲಿಗೆ ಎಲ್ಲ ಸಹಜವೆನ್ನುವ ತಿಳಿವು- 
ಈಗಲೂ ಓಡಾಟ ಕಂಡು ತಣಿಯುವದೆ ಸುಖ, 
ಕನ್ನಡದ ಕಾಯಕಕೆ ಗುಪ್ತ ಭಕ್ತಿಯ ನಂಟು 
ಈ ಕಾಲದಲ್ಲು ಉಂಟೆ? ಇವರೆ ನೂರರ ಗಂಟು. 


* ೭೦ನೆಯ ಹುಟ್ಟುಹಬ್ಬದ ಅಭಿನಂದನೆ : (೨೦೧೨) 


೧೬ / ಭೂಮಿ-ಬದುಕು 


yugo ಬಾರಿನ 


ಅಚ್ಚ ಬಿಳಿಯುಡುಗೆಯಲಿ 4,23, ಮನಸಿದೆ ಬನ್ನಿ: 
ಕೂಡಿ, ಮಾತಾಡಿ: ನಾಡು-ನುಡಿ-ಗಡಿ-ಉದ್ದಿಮೆ-ಕೃಷಿ 
ಯಾವುದಿದ್ದರೂ ಜನಹಿತಕೆ ಸಲ್ಲುವರೆ ಖುಷಿ. 

ಅನುಭವದ ಕಥೆ ಕೇಳಿ: ಅಹುದಾದರಹುದೆನ್ನಿ. 

ಹತ್ತು ಬಗೆ ನೆರವಿತ್ತು, ಮತ್ತೆ ನಿಮ್ಮ ಜೊತೆಗೇ 
ಸಾಗುವದು ಪಯಣ, ರಾಜಕಾರಣ ಬದಿಗಿರಿಸಿ. 
ಸರಳತೆಗೆ ಕುಂದುಬರದಂತೆ ಎಚ್ಚರವಹಿಸಿ. 

ಮೆಲುನಗೆಯೊ ನಂಬುಗೆಯ ಕೊಂಬೆ ಚಿಗುರಿದ ಹಾಗೆ | 

ಎಲ್ಲಿ ಸವಿದರು ಸಿಹಿ: ಬೆಲ್ಲದಚ್ಚು ;ಇರುವೆಗೂ 
ಜಾಗವಿದೆ, ಬೇಡಾದರೂದಿ ಬಿಡಿ, ಬಾಧೆಯಿರದು. 
ಚಂದ್ರಕಾಂತಿಗೆ ಷೋಡಶಕಲೆಗಳಡ್ಡ ಬರವು. 

ಮನುಷ್ಯ ಸಂಬಂಧವೇ ಚಂದ ಕೊನೆಯವರೆಗು. 
ಬಸವ - ಕಾಯಕ ನಿಷ್ಠೆ ಮೆಟ್ಟಿಲಾಗಲಿ ನಿಮಗೆ 
ನಡೆದಷ್ಟು ದಾರಿಯಿದೆ ಸರ್ವೋದಯದ ಗುರಿಗೆ. 


* ಶ್ರೀ ಚಂದ್ರಕಾಂತ ಬೆಲ್ಲದ : ೭೫ರ ಅಭಿನಂದನ (೨೦೧೨) 


ಭೂಮಿ-ಬದುಕು / ೧೭ 


'ವಿಷೋಜನೆ'ೆ de ರೇಖಿ 


ಮಲಾಬಾದಿನ ನಿರ್ಮಲ ಮನಸ್ಸಿನಲಿ ಮೂಡಿದ 

ಕನಸು: ಬಿದ್ದವರನೆತ್ತದೆಯೆ ಜೀವಕೆಲ್ಲಿದೆ 

ಸೊಗಸು? ಹಾಸಲೇಬೇಕೆ ಸೆರಗು? ಮರುಕವಿಲ್ಲದೆ 
ನಲುಗಿ ಹೋಗಿದೆ ಬದುಕು. ಧರ್ಮದ ಹೆಸರು ತಳೆದ 
ಕೆಸರ ತೊಳೆಯಲೆಬೇಕು. 'ಅಕ್ಕ' ಎಂಬಕ್ಕರೆಗೆ 

ಬಿಕ್ಕಿ ಕಂಬನಿದುಂಬಿ, ಕೆಂಪು ದೀಪದ ಅಡಿಗೆ 

ನೆಲೆಗೆಟ್ಟ ಬದುಕಿನ ರಂಪ. ಶೋಷಣೆಯ ಸುಳಿಗೆ 
ಮಿಂಚಾಗಿ ಹೊಳೆದಿತ್ತು ಹೋರಾಟದೊಂದು ಬಗೆ. 
ಕಲ್ಲುಮುಳ್ಳುಗಳನೆಡವುತ್ತ ದಾಟಿ, ಉಳ್ಳವರ 

ಬೇಡಿ, ವಾದ-ಅಪವಾದಗಳ ದೂಡಿ ಯೋಚನೆ - 

ಗೈದು ವಿಮೋಚನೆಗೆ ಬದ್ಧ. ಸಾಧ್ಯ ಸಂಚಲನೆ. 
ದೇವದಾಸಿ-ಮಕ್ಕಳಕ್ಸರ, ವಸತಿ-ಉದ್ಯೋಗ 

ಎಲ್ಲ ಯೋಗಾಯೋಗ: ಮೂಡಿಹುದು ಬಿಳ್ಳಿ ರೇಖೆ 

ಮಾನವತೆ ಚಿಗುರಿ ಹೂವಾದ ಶಾಖೋಪಶಾಖೆ 


ಶ್ರೀ ಬಿ. ಎಲ್‌. ಪಾಟೀಲ ಸ್ಥಾಪಿಸಿದ 'ದೇವದಾಸಿವಿಮೋಚನಾ ಸಂಘ'ದ ಬೆಳ್ಳಿಹಬ್ಬ: ೨೦೧೨ 


೧೮ / ಭೂಮಿ-ಬದುಕು 


ರಾಜಮಾರ್ಗ' 


ಒಳದಾರಿಗಳ ಹುಡುಕಿ, ಅಡ್ಡದಾರಿಯ ಹಿಡಿದು 

ಗುಡ್ಡ ಕಡಿದವರಂತೆ ಆಡ್ಯತೆಯಿಂದ ಮೆರೆವ 

ಪಂಡಿತರ, ವಿವಿಧ ಕಳಾ ಮಂಡಿತರ ತಂಡವ 
ಹಾಯ್ವು, ತನ್ನಿಚ್ಛೆಯಲಿ ರಾಜಮಾರ್ಗದಿ ನಡೆದು 
ಸದ್ದಿರದೆ ಮೈಲುಗಲ್ಲುಗಳಿರಿಸಿ ಬಂದವರು; 

ಯಾರು ಏನೆಂದರೂ ಬೇಸರಿಸದಂತೆ ಮೆಲು- 

ನಗೆ ಸೂಸಿ, ಸೋಸಿತೆಗೆದಂತಿರುವ ಶ್ರದ್ಧಾಳು. 
ತೋಡಿಕೊಂಡದ್ದುಂಟೆ ನೋವನೆಂದಾದರೂ? 
ದೊಡ್ಡಾಟ-ಸಣ್ಣಾಟಗಳ ತಾಳ ಮೇಳದಲಿ 

ದೊಡ್ಡಿಸ್ತನದ ಗಾಳಿ ಸೋಕದೆಯೆ ಸಾಹಿತ್ಯ- 

ದೊಳ ನೋಟ -ಸಂಶೋಧನೆಯ ಮಾಟ-ಸಾಂಗತ್ಕ 
ಸಾಧ್ಯವೆನಿತಾದ್ಕಂತ ವಿನಯ -ವಿದೃತ್ತಿನಲಿ. 

ಈ ಅರಿವು ಕಿರಿಯರಲಿ ಮೂಡಿ ಮಾರ್ದನಿಗೊಳಲಿ 

ಕನ್ನಡದ ಸಾರಸತ್ವದ ಸುಗ್ಗಿ ಹಿಗ್ಗುತಿರಲಿ. 


ಡಾ. ವೀರಣ್ಣ ರಾಜೂರ ಅಭಿನಂದನ : (೨೦೧೨) 


ಭೂಮಿ-ಬದುಕು / ೧೯ 


ಈ ಮಗುವಿಗೆ 


ಈ ಮಗುವಿಗೆ ಈ ನಗುವಿಗೆ 
ಚಿಗುರಿದೆರಡು ತಿಂಗಳು ; 
ಹೊಗರೇರಿದ ಬಾನ ಮೊಗದಿ 
ತೆರೆದವೆರಡು ಕಂಗಳು. 


ಹೊಳೆವ ಕಣ್ಣು, ತುಂಬುಗಲ್ಲ 
ಅರಳುನಗೆಯ ಮಲ್ಲಿಗೆ, 
ಬಗೆಯನೆಲ್ಲ ಸೂರೆಗೊಳುವ 
ತಾರೆ ಮೂಡಿತಿಲ್ಲಿಯೆ. 


ಅತ್ತ ಇತ್ತ ಕತ್ತು ಹೊರಳಿ 
ABA, ಏನೊ ನೋಟವು, 
ತನಗೆ ತಾನೆ ನಕ್ಕ ಹಾಗೆ 
ಅತ್ತ ಹಾಗೆ ಆಟವು. 


ಸರಬರ ಕೈಕಾಲು ಬಡಿದು 
ಕಡೆದ ಹಾಗೆ ಮಜ್ಜಿಗೆ, 
ಎತ್ತಿಕೊಂಡು ಮುತ್ತನಿಡಲು 
ಅಸಕೊಳ್ಳದು ಅಜ್ಜಿಗೆ. 


೨೦ / ಭೂಮಿ-ಬದುಕು 


ಹಳೆಯ ಜಗವು ಹೊಸತಾಯಿತು 
ಹಸುಗೂಸಿನ ಬರವಿಗೆ, 
ತುಸುವಾದರು ತಣ್ಣಗಾಯ್ತು 
ಮಸೆದಾಡುವ ಬೇಸಿಗೆ. 


ಮಗುವಿನಂತೆ ಹಟ ಮಾಡುತ 
ತೊನೆಗು ಮೋಡ ಮಿಂಚಿತು, 
ಭೂಮಿ ತಾಯ ಮಡಿಲು ತುಂಬಿ 
ಮೊಲೆಗೆ ಹಾಲು ಚಿಮ್ಮಿತು. 


*  ಮರಿಮಗಳು ನಿಶಾಗೆ ಎರಡು ತಿಂಗಳು ತುಂಬಿದಾಗ : (೨೦೦೯) 


ಭೂಮಿ-ಬದುಕು / ೨೧ 


ಮರ್ತ್ಯತೆ 


ನಾವು ಜನಿಸಿದಾಗ ಮುಪ್ಪಾದ ಅಜ್ಜ-ಅಜ್ಜಿಯರು 
ಕಣ್ಣಿಗೆ ಕಂಗೊಳಿಸುತ್ತಾರೆ. 

ಕಾಲಗತಿಸಿದಂತೆ ಕಣ್ಮರೆಯಾಗುತ್ತಾರೆ. 

ನಾವೇ ಅಜ್ಜಂದಿರಾದಾಗ ಪುಟ್ಟ ಪುಟಾಣಿಗಳು 
ಹುಟ್ಟಿ ನಲಿಯುವುದನ್ನು ಕಂಡು ಸುಖಿಸುತ್ತೇವೆ. 
(ಅಲ್ಲಿಗೆ ಅದೊಂದು ತಕ್ಕ ಪರಿಪೂರ್ಣತೆ) 
ಪ್ರತಿಯೊಂದು ಜೀವಿಗೂ ಇದೆ ಜೀವನದ ಪಾಲು 
ಭೋಗ್ಯ ಹೊಂದಿದವರಾರನೂ ಕಾಣೆ. 

ಈ ಜೀವನವನಿಷ್ಟು ಹಗುರಾಗಿ ಭಾವಿಸುವ ಬಲ 
ಇದರಿಂದಲೇ ಬಂದಿರಬಹುದೆ ನಿಮಗೆ ? 
ಭೂಮಿಯ ಮೇಲೆ ಕಾಯಂ ಗುತ್ತಿಗೆಯ ಬದಲು 
ಕ್ಸಣಮಾತ್ರದ ಅತಿಥಿಗಳು ನಾವು. 


ಬೆಳೆ ಕೊಯ್ಕುವ ಮಟ್ಟಿಗೆ ನಾವು ಹೊಲದೊಡೆಯರು 
'ಜಮೀನುದಾರ' ಪದದ ಅರ್ಥದೊಳಗಿನ 

ಯಾವುದೊ ಒಂದಂಶ ಇದರೊಳಡಗಿದೆ. 

ಹಾಗೆ ನೋಡಿದರೆ ಯಾರಿಗೂ ಸ್ವಂತ ಹೊಲವಿಲ್ಲ, ಮನೆಯಿಲ್ಲ. 
ಉಳುವವರು ಬೇರೆ, ಹೊಸಬನಿಗೆ ಸುಗ್ಗಿ - 

ಹಿಗ್ಗುವಂತಿಲ್ಲ ಅವನೂ, ಹೊಸಬ ಕಾದಿದ್ದಾನೆ ಹಿಂದೆ. 


೨೨ / ಭೂಮಿ-ಬದುಕು 


ಸಾವಿನ ಪ್ರಜಾಸತ್ತೆಯ ಪ್ರಶಂಸೆಗೈವರು ವಿರಳ, 
ಸಾವಿಲ್ಲದಿರೆ ವೀರರಿಗೆ, ಜಯಶಾಲಿಗಳಿಗೆಲ್ಲಿ ಅಸ್ತಿತ್ವ? 
ಇದ್ದರೂ ಚರಿತ್ರಕಾರರು ಇಷ್ಟು ಕ್ಷಮೆ, ಸಹಾನುಭೂತಿ 
ತೋರುತಿರಲಿಲ್ಲವೇನೊ. 

ವಿಶ್ವವಿಖ್ಯಾತರನು ನಾವು ಕೃಮಿಸುತ್ತೇವೆ - 

ಅವರು ಮರಣ ಹೊಂದಿದ್ದಾರೆ. 

(ಅಂತೆಯೇ ನಾವು ಅವರಿಗೆ ಸರಿಸಮಾನ) 


ಎಲ್ಲ ಸ್ಮಶಾನ ಯಾತ್ರೆಗಳೂ ಹಿಡಿದು ಹೊರಟಿವೆ 
'ಮನುಕುಲದ ಸಮಾನತೆ' ಎಂಬ ಫಲಕ. 
ಇದರಿಂದಲೇ ಮಾನವ ಪ್ರಹಸನದ ಅರಿವು, 
ಮಾನವೀಯ ಕಾವ್ಯದ ತಿರುಳು. 

ಸಾವನ್ನು ಪರಿಗ್ರಹಿಸುವವ ಈ ಪ್ರಹಸನ ಕಂಡು 
ಮನುಷ್ಯ ಕವಿಯಾಗುತ್ತಾನೆ. 

ನಮ್ಮ 33003) ಗುರುತಿಸಿದಾಗ, 

ಕಾಲದ ಶೂನ್ಯತೆಯ ಸಂವೇದನೆಯೊಡನೆ 
ಹೊಮ್ಮುವದು ಕಾವ್ಯ, ತತ್ವ ಮತ್ತು ಸಿದ್ಧಾಂತ. 


ಭೂಮಿ-ಬದುಕು / ೨೩ 


ಉಾಪಮಿ-ಬದುತು 


ಮನುಷ್ಯ ಬದುಕ ಬಯಸಿದರೆ 

ಈ ಭೂಮಿಯ ಮೇಲೆಯೇ ಬದುಕಬೇಕು : 

ಸ್ವರ್ಗ ಜೀವನದೆಲ್ಲ ಪ್ರಶ್ನೆಗಳ ಬದಿಗೊತ್ತಿ. 

33, 23,38, ರೆಕ್ಕೆಗೆದರಿ ಮೇಲೆ ದೇವಲೋಕಕ್ಕೇರಿ 
ಭೂಮಿಯನು ಮರೆಯದಿರಲಿ. 

ಸಾವಿಗೆ ಪಕ್ಕಾದ ನಾವು ಮರ್ತೃರೆ 

ನಮಗೆ ದಕ್ಕಿದ ಬದುಕಿನ ವ್ಯಾಪ್ತಿ ಕಿರಿದು 

ಅಷ್ಟರಲ್ಲೇ ಕಲಿಯಬೇಕಾದ್ದು ಕಲಿತು ಸುಖಪಡಬಹುದು. 

ಹಾಗೆ ನೋಡಿದರೆ ಮೂರು ತಲೆಮಾರು 

ಸಾಕಷ್ಟು ದೀರ್ಫಾವಧಿಯೆ: | 

ಮಾನವನ ವಿವೇಕ-ಅವಿವೇಕವೆರಡನೂ ತೂಗಿ ನೋಡುವುದಕ್ಕೆ. 
ಯಾರಾದರೊಬ್ಬ ಜಾಣ ನಿಡುಗಾಲ ಬಾಳಿದರೆ 

ಅವನೆ ಮಾದರಿ ನೀತಿ-ನಿಯತ್ತು, ರಾಜಕೀಯ ಬದಲಾವಣೆಗೂ ಸಾಕ್ಷಿ. 
ಮೂರು ತಲೆಮಾರುಗಳ ಏಳು-ಬೀಳುಗಳ ಕಂಡು 

ವೃತ್ತಿಯಲಿ ಮೇಲೆದ್ದು "ಚೆನ್ನಾಗಿತ್ತು ಪ್ರದರ್ಶನ" - 

ಎಂದು ಹೇಳುತ್ತಲೇ ಹೋಗಿಬಿಡಬಹುದು - ತೆರೆಯು ಬಿದ್ದಾಗ. 


೨೪ | ಭೂಮಿ-ಬದುಕು 


ಮರ್ತರು ನಾವು ಮಣ್ಣಿನಲಿ ಹುಟ್ಟಿ, ಮಣ್ಣಿನೊಡ ಬಾಳಿದವರು. 
ತತ್ಕಾಲದ ಅತಿಥಿಗಳಾಗಿ 

ಸುಂದರ ಭೂಮಿಗಿಳಿದು ಬಂದುದಕೆ 

ನಮ್ಮ ಸ್ಥಿತಿ-ಗತಿಗಿನಿತು ಮರುಗಬೇಕಿಲ್ಲ. 

ಕತ್ತಲೆಗವಿಗೆ ಬೆಳಕು ಬರಬಹುದು, 

ಕೃತಘ್ನುರಾಗುವದು ಬೇಡ. 

ಕಪ್ಪುಕಾರಾಗೃಹದ ಬದಲು ಈ ಚೆಲುವಿನಿಳೆಯಲ್ಲಿ 
ಶತಮಾನದುದ್ದಕೂ ಬಾಳಿ ಬದುಕಿದ್ದೇವೆ. 

ಒಮ್ಮೊಮ್ಮೆ ಅತಿಯಾಗಿ ಮಹತ್ವಾಕಾಂಕ್ಸೆ 

ದೀನವಾದರೂ ಉದಾರ ಭೂಮಿಯನು ಕಡೆಗಣಿಸುತ್ತೇವೆ. 
ಆದರೂ ಭೂಮಾತೆ ಜೊತೆಗಿರೆ ಭಾವ ಬಂಧುರತೆ 
ನಿಜದ ಪ್ರೀತಿಯನುಭೂತಿ ಪಡೆದಿರಬೇಕು. 

ನಮ್ಮ ದೇಹ- ಆತ್ಮದ ಹಂಗಾಮಿ ನೆಲೆಯ ಬಗೆಗೆ 
ಆಧ್ಯಾತ್ಮಿಕ ಸಾಮರಸ್ಕದ ದೃಷ್ಟಿ ಬೇಕಲ್ಲವೆ ? 

ಈ ವಿಶಾಲ ಐಹಿಕ ಬದುಕನಿಡಿಯಾಗಿ ಸ್ಟೀಕರಿಸಿದಾಗ 
ನಮ್ಮೊಳಗೆ ಒಂದು ಬಗೆ ಪಾಶವ ಸಂದೇಹವಾದ, 
ಹಾಗೆಯೇ ಪ್ರಾಣಿ ಸಹಜ ನಂಬಿಕೆಯೂ ಬೇಕು. 


ಏನೇ ಇರಲಿ, ಭೂಮಿ ಸತ್ಯ, ಸ್ವರ್ಗ DE, 
ವಾಸ್ತವದ ಭೂಮಿ, ಕಾಲ್ಪನಿಕ ಸ್ವರ್ಗದ ನಡುವೆ 
ಮನುಷ್ಯ ಹುಟ್ಟಿ ಬಂದಿಹನಲ್ಲ 


ಎಂಥಾ ಸುದೈವಿ! 


ಭೂಮಿ-ಬದುಕು / ೨೫ 


ಅಪ್‌ ಯುವಾಂಗನ ಜೊತೆಗೆ 


ನಮಗೊಂದು ದೇಹವಿರುವುದನೊಪ್ಪ ತತ್ವಜ್ಞಾನಿ 
ಅಪೂರ್ಣತೆ, ಮೂಲಪ್ರವೃತ್ತಿ, ಮನಸಿನಾವೇಗ- 
ಗಳು ಮಾನವ ಸಹಜ. ಧರ್ಮೋಪದೇಶಕರಿಗೆ 

ದೇವದೂತರ ತರಹ ಕಂಡಿರಬಹುದೆ ನಾವು ? 


ನಮ್ಮಂತೆ ದೇಹ-ಆಕಾರಗಳ ಕೊಟ್ಟು ನೋಡಿ- 
ಜೋಡಿ ರೆಕ್ಕೆಗಳ ಹೊರತುಪಡಿಸಿ-ಇಲ್ಲವಾದರೆ 
ಬೇಡ. ನನಗನಿಸುತ್ತಿದೆ ಪಂಚೇಂದ್ರಿಯ ದೇಹ 
ಅವರಿಗೂ ಪ್ರಯೋಜಕ. ನಾನೆ ಅವರಾಗಿದ್ದರೆ 
ನನಗಿರಬೇಕು ಶಾಲಾಬಾಲಕಿಯರಂಥ ಮೈ - 
ಬಣ್ಣ. ಆದರೆ ಚರ್ಮವೆಲ್ಲಿದೆ? ಕಿತ್ತಿಳೆರಸವ 
ಕುಡಿಯಲಾಸೆ: ದಾಹವೇ ಇಲ್ಲ. ಹಸಿವು-ಹಂಬಲ- 
ವಿರದೆ ರುಚಿಸುವದೆ ಪಕ್ವಾನ್ನ? ದೇಹವೆ ಮುಖ್ಯ, 
ವರ್ಣದ್ರವ್ಯವಿಲ್ಲದೆ ಬರೆಯುವದೆಂತು ಚಿತ್ರ? 
ಧ್ವನಿಗಳನುಗ್ರಹಿಸದೆ ಹಾಡಬಹುದೆ ಸುಸೂತ್ರ ? 


೨೬ / ಭೂಮಿ-ಬದುಕು 


ಮೂಗಿರದೆ ಸೊಗಸುವದೆ ಬೆಳಗಿನ ಗಂಧ-ಗಾಳಿ? 
ಒಂದೋ : ದೇಹಗಳ ಹೊಂದಿ ದೈಹಿಕ ಬಯಕೆಗಳ 
ತೃಪ್ತಿಗೊಳಿಸಿ; ಇಲ್ಲ , ತನ್ನಷ್ಟಕಿರಲಿ ಚೇತನ. 
ಅದಕಿಲ್ಲ ತೃಪ್ತಿಯಗೊಡವೆ. ಆ ಪದದಲ್ಲಿಯೆ 
ಕೊರತೆ ಧ್ವನಿಸುವದು. ದೆವ್ವ ಅಥವಾ ದೇವತೆಗೆ 
ದೇಹವಿರದಿಹುದೆಂಥ ಘೋರಶಿಕ್ಸೆ ! ತಣ್ಣಗೆ 
ಹರಿವ ನೀರೊಳಾಡಿಸಲು ಕಾಲಿಲ್ಲ. ರುಚಿ ನೋಡೆ 
ನಾಲಗೆಯಿಲ್ಲ ಬಿಸಿ ರೊಟ್ಟಿ ನುರಿಸೆ ಹಲ್ಲಿಲ್ಲ. 

ಪ್ರೀತಿ ಬರುವಂತಿರುವ ಮುಖಮುಟ್ಟಿ ಮುದಗೊಳಲು 
ಭಾವರಾಗಗಳಿಲ್ಲ. ಮಲಗಿರುವ ಮಗುವ ಮುಟ್ಟೆ 
ಬೆರಳಿಲ್ಲ, ಬಿಗಿದಪ್ಪೆ ತೋಳು, ಬೆಚ್ಚನೆದೆಯಿಲ್ಲ. 
ಕೆನ್ನೆ ಕೆನ್ನೆಗೆ ತಾಗಿ ಮುದ್ದಿಡಲು ಮುಖವಿಲ್ಲ. 
ಅವರ ಮಂಜುಳದನಿಯನಾಲಿಸಲು ಕಿವಿಯಿಲ್ಲ- 
ಎಷ್ಟೊಂದು ದುಃಖ ದುಮ್ಮಾನ, ಎಂಥ ಹತಾಸೆ ! 


ದೇಹ ಧರಿಸದ ದೇವದೂತರ ಸಮರ್ಥನೆಗೆ 
ಹೊರಡುವದೆ ಶೂನ್ಯ-ಶಾಂತಿ-ಸ್ತಬ್ಧತೆಯ ಕಡೆಗೆ 
ಎಲ್ಲಿ ಜೀವನವಿದೆಯೊ ಅಲ್ಲಿ ಭಾವನೆ, ಚಲನೆ 
ತಿರುಗುತಿರೆ ವಿಶ್ವ ಇಂದ್ರಿಯ ಚೈತನ್ಯದೊಡನೆ. 


ಭೂಮಿ-ಬದುಕು / ೨೭ 


ES 


ಖಾಲಿ ಕೋಣೆ : 

ಒಬ್ಬಂಟಿ ಕುಳಿತಾಗ ಹಾಸಿಗೆ - 

ಯಲ್ಲಿ ಇಲಿಯ ಓಡಾಟ; ಜಿಗುಪ್ಸೆ. 
ಕುಟುಕುಟು ಸದ್ದು. ಕಡಿಯುತಿರಬಹುದೇನನೊ- 
ಅದು ನನ್ನ ಪುಸ್ತಕವೆ ಆಗಿರಬಹುದೆ? 

ಏನು ಮಾಡಲೂ ತಿಳಿಯದೆ ಕುಳಿತಾಗ 
ಕಾಣಿಸಿತು ಅಲ್ಲಿ ಮೂಲೆಯಲಿ ಮೆತ್ತಗೆ 
ಅತ್ತಿತ್ತ ಅಲ್ಲಾಡಿಸುವ ಬೆಕ್ಕಿನ ಬಾಲ : 
ಸದ್ದು ಬಂದೆಡೆ ಗಮನವಿರಿಸಿ ನೋಡುತ್ತಿತ್ತು. 
ನಾನು ಉಸಿರು ಬಿಗಿಹಿಡಿದು ಒಂದುಕ್ಷಣ ಸ್ತಬ್ದ. 
ಎಲ್ಲಿಂದಲೋ ಇಲಿಯೆಡೆಗೆ ಸರ್ರನೆ ಓಡಿ 
ಮರೆಯಾಯ್ತು. ಮನಸ್ಸಿಗೆ ಹಾಯೆನಿಸಿತು. 


ಮನೆ ಕಟ್ಟಿಸುವ ಅಪೇಕ್ಸೆ ಅಷ್ಟಾಗಿ ಇರಲಿಲ್ಲ. 
ಎಲ್ಲಿಂದಲೊ ಕೈಗೆ ಒಂದಿಷ್ಟು ಹಣ ಬಂತು, 
ಕಟ್ಟಿಸಲು ಪ್ರಾರಂಭಿಸಿದೆ 

ಕಟ್ಟಿಗೆ, ಇಟ್ಟಿಗೆ, ಕಲ್ಲು, ಉಸುಕು, ಸಿಮೆಂಟು - 
ನೂರೆಂಟು ಕೊಳ್ಳಬೇಕಾಯ್ತು. 

ಹಣ ಹೊಂದಿಸಲು ಎಲ್ಲ ಮೂಲಗಳ ತಡಕಾಡಿದೆ- 
ಎಲ್ಲವೂ ಮನೆಯ ಸಲುವಾಗಿ. 


೨೮ / ಭೂಮಿ-ಬದುಕು 


ಕೊನೆಗೊಂದು ದಿನ 

ಮನೆಕಟ್ಟಿ ಮುಗಿಯಿತು. 

ಗೋಡೆಗೆ ಸುಣ್ಣಬಣ್ಣ - ಅದೂ ಆಯ್ತು. 
ಅಲ್ಲಲ್ಲಿ ವರ್ಣಚಿತ್ರಗಳ ತೂಗಿಸಿದೆ. 


ಕೆಲಸದವರೆಲ್ಲ ಕೈತೊಳೆದು ಹೊರಟು ಹೋಗಿದ್ದರು. 


ಬಂದ ಗೆಳೆಯರು ಸೋಫಾದ ಮೇಲೆ ಕುಳಿತು 
ಹಸನ್ಮುಖರಾಗಿ ಹರಟೆ ಹೊಡೆಯುತ್ತಿದ್ದರು. 
ಎಂಥ ನೆಮ್ಮದಿಯ ಕ್ಷಣ ! 


ake 


ಮಳೆ ಹಿಡಿದದ್ದು ಬಿಟ್ಟಿಲ್ಲ, ತಿಂಗಳಾಯ್ತು. 
ಬೆಳಗಾದರೂ ಹಾಸಿಗೆಯಲ್ಲೆ ಹೊರಳಾಟ. 
ಒಮ್ಮೆಲೆ ಹಕ್ಕಿ ಚಿಲಿಪಿಲಿಗುಟ್ಟಿ 'ಹಗಲು 4,23 - 
ವಾಯಿತು ಏಳಿ' ಎಂದವು. ಕಿಟಕಿ ತೆರೆದೆ. 

ಆಹ, ಸೂರ್ಯನೆಷ್ಟು ಸುಂದರ! 

ಇದೇ ಮೊದಲು ಕಂಡಂತೆ 


eae 


ಭೂಮಿ-ಬದುಕು / ೨೯ 


ವೈಶಾಖದ ಉರಿ ಬಿಸಿಲು 
ಉಫ್‌ ಎಂದರೂ ಗಾಳಿ ಸದ್ದಿಲ್ಲ, ಮೋಡದ ಸುಳಿವಿಲ್ಲ. 
ಅಂಗಳ, ಹಿತ್ತಿಲು ಕಾದು ಕಂಗಾಲು. 
ಒಂದೇ ಒಂದು ಹಕ್ಕಿಗೂ ಹಾರುವ ಧೈರ್ಯವಿಲ್ಲ. 
ಮೈಯೆಲ್ಲ ಬೆವರು, ಮಧ್ಯಾಹ್ನದ ಊಟದ ತಾಟು 
ಎದುರಿಗಿದ್ದರೂ ಮನಸಿಲ್ಲ. ಕರಂಟೂ ಇಲ್ಲ. 
ಚಾಪೆ ಹಾಸಿದರೆ ನೊಣಗಳ ಹಿಂಡು ಹಾಜರು 
ಆಗ, ಒಮ್ಮೆಲೇ ಕೇಳಿಸಿತು ಗುಡುಗು 
ನೋಡನೋಡುತ್ತ ಆಕಾಶದ ತುಂಬ ಕಾರ್ಮೋಡ, 
ಯುದ್ಧಕ್ಕೆ ಹೊರಟ ಸೈನ್ಯದ ಹಾಗೆ. 
ಸುರಿಯತೊಡಗಿತು ಮಳೆ 
ಮನೆಯ ಸೂರಿಂದ ಧಬಧಬೆ 

' ನೊಣಗಳು ಫರಾರಿ 
ಹಸಿವಾಯ್ತು, ಆರಿದ್ದರೂ ಊಟಕ್ಕೆಂಥ ರುಚಿ ! 


kid 


O 1 ಭೂಮಿ-ಬದುಕು 


ವರ್ಷಗಳ ಹಿಂದೆ ಕೊಂಡ ಸುಂದರ ಪಿಂಗಾಣಿ 
ಕೈ ಜಾರಿ ಬಿದ್ದು ಮುಕ್ಕಾಯಿತು. 

ತಿರುಗಿಸಿ ತಿರುಗಿಸಿ ನೋಡಿದಷ್ಟೂ 
ಮನಸ್ಸಿಗೆ ಹಳಹಳಿ. 

ಆಳಿಗೆ ಹೇಳಿದೆ : 'ಇನ್ನೆಂದೂ ಇದು 

ನನ್ನ ಕಣ್ಣಿಗೆ ಬೀಳದಂತೆ ನೋಡಿಕೊ' - 
ಈಗ ಮನಸ್ಸು ನಿರಾಳ. 


kek 


ಚಿಕ್ಕಮಕ್ಕಳು ಪುಸ್ತಕ ತೆರೆದು 

ಓದುತ್ತಿದ್ದಾರೆ ಕವಿತೆಯ ಸಾಲು ಹಿಡಿದು ಸರಾಗವಾಗಿ 
ಜುಳು ಜುಳು ಹರಿವ ರುರಿಯಂತೆ ಕಿವಿಗೆ 

ಅದೆಷ್ಟು ಆಪ್ಯಾಯಮಾನ! 

ಬಿರು ಬೇಸಗೆಯ ಮದ್ಯಾಹ್ನ : ಹಸಿರು ಪಟ್ಟೆಗಳ 
ಕಲ್ಲಂಗಡಿ ಹಣ್ಣು ಎದುರು ಮೇಜಿನ ಮೇಲೆ. 

ಹೆಚ್ಚಿ ಒಂದೊಂದೆ ಹೋಳು ಸವಿದಾಗ 

ಕೆಂಪಿಗೂ ಎಂಥ ತನಿಗಂಪು ! 


kkk 


ಬಹಳ ದಿನಗಳಿಂದಲೂ ಭೆಟ್ಟಿಯಾಗದ 
ಆತ್ಮೀಯ ಗೆಳೆಯನ ಕೈಬರೆಹದ ಪತ್ರ 
ಹಳೆಯ ಟ್ರಂಕಿನ ತಳದಲ್ಲಿ ! 

ಇದಲ್ಲವೆ ಅಮೌಲ್ಕ ನಿಧಿ? 


ಭೂಮಿ-ಬದುಕು / ೩೧ 


II 


ನೀರಾ 
ನಾನು ಹುಟ್ಟಿದ ದಿನಕ್ಕಿಂತ ಹಿಂದೆ 
ಬಹುದೂರದಲಿ ನೀನಿರುವಂತೆ 


ಕೆಲವು ಸಲ ಭಾಸವಾಗುವದು. 


ಶರತ್ಕಾಲದ ಅರಣ್ಯದಲ್ಲಿ 

ನೀನು ಏಕಾಂಗಿ ನಡೆದಾಡುವಾಗ 

ನಿನ್ನ ಕೋಮಲ ಪಾದಗಳ ಕೆಳಗೆ 

ತರಗೆಲೆಗಳ ಮರ್ಮರ 

ಇಡೀ ವಾತಾವರಣವನ್ನೆ ಆವರಿಸುವದು, 
ಎತ್ತಿನ ಹೆಗಲಿನಂಥ ಇಳಿಜಾರು ಪರ್ವತಗಳು 
ತಬ್ಬಿಕೊಂಡಿವೆ ಕ್ಲಿತಿಜದುದ್ದಕೂ. 

ಸಂಜೆಯ ಸೂರ್ಯ 

ತನ್ನ ವಿಜಯದ ಪ್ರತಿಧ್ವನಿಯೊಡನೆ 

ಆ ಬೆಟ್ಟಗಳ ಹಿಂದೆ ಮುಳುಗುತ್ತಾನೆ. 
ಇವೆಲ್ಲವೂ ನೀರಾ, ನಾನು ಹುಟ್ಟಿದ ದಿನಕ್ಕಿಂತ 
ಹಿಂದೆ, ದೂರದಲ್ಲಿರುವಂತೆ ಕಾಣಿಸುತ್ತದೆ. 


೩೨ / ಭೂಮಿ-ಬದುಕು 


ಕೆಲವು ಸಲ ಆಕಾಶದ ಕಡೆಗೆ ನೋಡಿದಾಗ 
ಸಾಯುತ್ತಿರುವ ನಕ್ಚತ್ರವನ್ನು ಕಂಡಿದ್ದೇನೆ. 
ಎದೆಯಲ್ಲಿ ನಡುಕ ಹುಟ್ಟಿದಂತಾಗಿ 

ಕೆಳಗೆ ಭೂಮಿಯ ಕಡೆಗೆ, ಸುತ್ತು ಜಗತ್ತಿನೆಡೆಗೆ 
ದೃಷ್ಟಿ ಬದಲಿಸುತ್ತೇನೆ. 

ಅಂಥ ಗಳಿಗೆಯಲ್ಲಿ - 

ಸಾಯುವದಕ್ಕೆ ಹುಟ್ಟಿದ ಎಲ್ಲದರೊಡನೆ ಹೋರಾಡುವ 
ಬಯಕೆ ಬಲವತ್ತರವಾಗುತ್ತದೆ. 

ಸ್ವರ್ಗದ ಬಾವುಟವನ್ನು 

ನಿನ್ನ ಬದಾಮು ಬಣ್ಣದ ಅಂಗೈಯಲ್ಲಿ 
ಇಡಬೇಕೆನಿಸುತ್ತದೆ. 


ಭೂಮಿ-ಬದುಕು / ೩೩ 


ನಿನ್ನ ಗದ್ದದ ಮೇಲೆ ಬೀಳುವ 

ನಿಗೂಢ ಬೆಳಕಿನ ಕಿರಣ 

ಎಂದಿಗೂ ಅಲ್ಲಿಯೇ ಸ್ಥಿರವಾಗಿರುವುದೆಂದು 
ಇಡೀ ಜಗತ್ತಿಗೆ ಸಾರಿ ಹೇಳುತ್ತೇನೆ. 


ಆಕ್ಸಣ 

ಎಲೆಗಳುದುರಿದ ಅರಣ್ಯದಲ್ಲಿ 
ನಿನ್ನ ನಿಗೂಢ ಮುಗುಳ್ನಗೆ 
ನನಗೆ ಗೋಚರಿಸುತ್ತದೆ. 


ನೀರಾ, ನಿನಗೆ ಗೊತ್ತೆ 
ಸಂಜೆಯಾಗಸದಲ್ಲಿ ಹಾರುವ ಬಿಳಿ ಪಾರಿವಾಳಗಳು 
ಅವೂ ಕೂಡ ಕತ್ತಲೆಗೆ ಮಬ್ಬಾಗಿವೆ, 
ನಮ್ಮ ಕಣ್ಣುಗಳ ಬೆಳಕಿನಂತೆ ! 
ಜೀವಿತದಾಚೆಗೂ ಚಾಚಿಕೊಳ್ಳುವದು 
ಮನುಷ್ಯನ ವ್ಯಥೆ ಮಾತ್ರವೇ. 
ಮೂಲ ಬಂಗಾಲಿ : ಸುನೀಲ ಗಂಗೋಪಾಧ್ಯಾಂ 
ಇಂಗ್ಲೀಷ ಅನುವಾದ : ಶೈಲಾ ಸೇನಗುಪ 


೩೪ / ಭೂಮಿ-ಬದುಕು 


ನೆನಪುಗಳ ನಗರ 


ಗಡಿನಾಡಿನಲ್ಲಿ 

ಜನ ಮಾತಾಡುವದು ಗದ್ಯ 

ಕೊಳಚೆ ಕೊಂಪೆಗಳಲ್ಲಿ ಕಾರಖಾನೆಗಳಲ್ಲಿ 

ಅವರು ಆಡುವದು ಗದ್ಯ, 

ಹಗಲು ಹೊತ್ತಿನಲ್ಲಿ 

ನಗರ ಮಾತಾಡುವದು NT, 

ಒಣಗಿಹೋದ ಹೊಲ, ಕೆದರಿದ ತಲೆಗೂದಲಿನ 

ಮನುಷ್ಯ ಮಾತಾಡುವದು NA, 

ಚಾಕು-ಕತ್ತರಿಗಳ ಇಡೀ ನಾಗರಿಕತೆ 

ಮಾತಾಡುವದು na, 

ಅಂದ ಮೇಲೆ ಕವಿತೆ ಯಾವುದಕ್ಕಾಗಿ? 
ಮೂಲ ಬಂಗಾಲಿ : ಸುನೀಲ ಗಂಗೋಪಾಧ್ಯಾಯ 
ಇಂಗ್ಲೀಷ್‌ ಅನುವಾದ : ಕಲ್ಯಾಣರಾಯ್‌ ಮತ್ತು 

ಬಾ ನ್ನಿ ಮ್ಯಾಕ್‌ ಡೌಗಾಲ್‌ 


ಭೂಮಿ-ಬದುಕು / ೩೫ 


DIS ಚಿಂತಾಮಣಿ 


(ಸ್ವಾಮಿ ವಿವೇಕಾನಂದರ ಸೂಕ್ತಿಗಳನ್ನಾಧರಿಸಿ) 


ಮಾನವನ ಮನದಲಡಗಿಹುದು ವಿವಿಧ ಬಗೆ ಜ್ಞಾನ 
ಮುಚ್ಚಿದ ಮುಸುಕ ತೆರೆಯಬಲ್ಲವನೆ ಜಾಣ, 
ಇನ್ನಷ್ಟು ತೆರೆಯಬಲ್ಲರೆ ತಾನಾಗುವನು ಜ್ಞಾನಿ 
ಸಂರ್ಪೂರ್ಣ ತೆರೆದು ಬಿಟ್ಟರೆ ಆಗ ಸರ್ವಜ್ಞ: 
ನಾವೆಲ್ಲ ಅವನಿಗೆ ME. 


ಪ್ರಪಂಚದಲಿ ಅತ್ಯಂತ ಉನ್ನತಃ ಮಾತೃ ಸ್ಥಾನ 
ನಿಸ್ವಾರ್ಥದಭಿವ್ಯಕ್ತಿ - 

ನೋಡಿ ಕಲಿಯಲು ಅದುವೆ ತಕ್ಕ ತಾಣ. 
ಭಗವತ್ಪೇಮವೊಂದೇ ಮಾತೃವಾತ್ಸಲ್ಕಕ್ಕು ಮಿಗಿಲು 
ಅದು ನಿತ್ಮ ಹಗಲು. 


೩೬ / ಭೂಮಿ-ಬದುಕು 


ಸತ್ಕಾರ್ಯದಿಂದ ಬರುವ ಸತ್ಸಲಗಳನು 
ತಡೆಯುವ ಶಕ್ತಿ ಜಗದೊಳಿಲ್ಲ; 

ಪಾಪ ಕಾರ್ಯದ ಫಲವನನುಭವಿಸಲೇ ಬೇಕು 
ಬೇರೆ ವಿಧಿಯಿಲ್ಲ 


ಆತ್ಮಸಂಯಮಿಯನಾವ ವಸ್ತುವೂ 
ಬದಲಿಸದು ; 

ಅವಗಿಲ್ಲ ದಾಸ್ಕ, ಮನಸೂ ಮುಕ್ತ, 
ಬಾಳೂ ಹಸನು. 


ನಿಜವಾದ ಧರ್ಮ ಎಂದಿಗೂ ಬದಲಾಗದು. 
ಧರ್ಮವೆಂದರೆ ಸಾಕ್ಷಾತ್ಕಾರ, 

ಬರಿಯ ನಂಬಿಕೆ, ಮಾತು, ಸಿದ್ಧಿಯಲ್ಲ- 

ಅವೆಲ್ಲ ಬೇಕಾದಷ್ಟು ಸುಂದರವಾಗಿದ್ದರೂ ಕೂಡ 
ಬೋಧಿಸಿದಂತೆ ಇರುವುದು, ಅದರಂತೆ 

ಆಗುವದು ಇದುವೆ ಧರ್ಮ; 

ಕೇವಲ ಶ್ರವಣವಲ್ಲ, ಸಮ್ಮತಿಯಲ್ಲ 

ಜೀವ ತಾನಾವುದನು ನಂಬುವದೊ ಅದರಂತೆ 
ಪರಿವರ್ತನೆಗೊಳ್ಳುವದು. 


ಭೂಮಿ-ಬದುಕು / ೩೭ 


kek 


ಕತ್ತಲೆಯೆಂದರೆ ಕಡಿಮೆ ಬೆಳಕು 
ಕೆಟ್ಟದು ಎಂದರೆ ಕಡಿಮೆ ಒಳ್ಳೆಯದು 
ಮಲಿನತೆ ಎಂದರೆ ಕಡಿಮೆ ಪಾವನತೆ 


ಸತ್ಯವೆಂದರೆ ನಿತ್ಕವಾದುದು 

ಅದು ಯಾರ ಸ್ವಂತ ಆಸ್ತಿಯಲ್ಲ. 

ಯಾವುದೇ ವ್ಯಕ್ತಿ, ಯಾವುದೇ ಜನಾಂಗ 

ತನ್ನ ಹಕ್ಕನ್ನು ಪ್ರತ್ಯೇಕವಾಗಿ ಅದರ ಮೇಲೆ ಸ್ಥಾಪಿಸಬಹುದು. 
ಸರ್ವಜೀವಿಗಳ ನೈಜ ಸ್ವಭಾವವೇ ಸತ್ಯ 

ಅದಕ್ಕಾಗಿ ಯಾರು ಹಕ್ಕು ಸ್ಥಾಪಿಸಬಲ್ಲರು ? 

ಅದು ಅನುಷ್ಕಾನದಲಿ ಬರಲಿ, 

ಸುಲಭವಾಗಿ ತಿಳಿಯುವಂತಿರಲಿ, 

ಉತ್ತಮ AB, ಯಾವಾಗಲೂ ಅತ್ಯಂತ ಸುಲಭ. 
ಸಮಾಜದ ಅಂಗಾಂಗದಲ್ಲಿ ಅದು ಪ್ರವಹಿಸಲಿ 

ಸರ್ವ ಸಾಮಾನ್ಯರ ಆಸ್ತಿಯಾಗಿರಲಿ, 

ಪ್ರತಿಯೊಂದು ಜೀವದಲ್ಲಿರುವ ಸತ್ಕವೇ ಪೂಜ್ಯ ವಸ್ತು. 
ಪ್ರತಿಯೊಬ್ಬರೂ ಅದರುಪಾಸಕರಾಗುವ 

ಪುಣ್ಮಯುಗ ಉದಯಿಸುವಂತೆ ಮಾಡೋಣ. 


೩೮ / ಭೂಮಿ-ಬದುಕು 


ಬೌದ್ಧಿಕವಾಗಿ ಗ್ರಹಿಸಿದವನ ಸೋಲಿಸಬಹುದು 
ಇನ್ನೊಂದು ಪ್ರಬಲ ವಾದ ; 

ಸಾಕ್ಷಾತ್ಕಾರ ಮಾಡಿಕೊಂಡವನಿಂದ ಮಾತ್ರ 
ಎಲ್ಲ ವಾದಗಳು ದೂರ. 


ಮರಣವಿಲ್ಲದ ಹಾಗೆ ಮಾಡುವರೆ 

ಜನನವೂ ನಿಷೇಧ; 

ಮರಣವಿಲ್ಲದ ಜನನ, ದುಃಖವಿಲ್ಲದ ಸುಖ ಅರ್ಥಹೀನ, 
ಯಾವುದನೂ ಪ್ರತ್ಯೇಕ ಪಡೆಯಲಾರೆವು ನಾವು 

ಒಂದೇ ವಸ್ತು : ಅಭಿವ್ಯಕ್ತಿ ಬೇರೆ ಬೇರೆ, ಅದಕದರ ಠಾವು. 


ನನ್ನ ಸ್ನೇಹಿತನೊಬ್ಬ ಪ್ರಖ್ಯಾತ ಅಮೇರಿಕದ ವಿಜ್ಞಾನಿ, 
ಬುದ್ಧ ಜೀವನ ಚರಿತೆ ಓದುವಾಸಕ್ತಿ. 

ಓದಿದ ಮೇಲೆ ಅವನ ಮರಣದ ರೀತಿ ಮಾತ್ರ 
ಇವನು ಮೆಚ್ಚಲಿಲ್ಲ ; ಏಕೆನೆ - 

ಜನರವನ ಶಿಲುಬೆಗೇರಿಸಲಿಲ್ಲ! 

ಮನುಷ್ಯ ಮಹಾತ್ಮನಾಗಬೇಕಾದರೆ 

ಅವನ ಕೊಲೆಯಾಗಬೇಕೇ? 

ಇಂಥ ಅಂಧಾಭಿಮಾನಿಗಳೂ ಇದ್ದಾರೆ, ಜೋಕೆ. 


ಭೂಮಿ-ಬದುಕು / ೩೯ 


ನೀರು ಪಾತ್ರೆಯಲಿ ಕುದಿವಾಗ ಮೊದಲೊಂದು ಗುಳ್ಳೆ 
ಮೇಲೇಳುವದು, ನಂತರ ಮತ್ತೊಂದು, ಮಗುದೊಂದು, 
ಕೊನೆಗೆ ಎಲ್ಲಾ ಸೇರಿ ಒಟ್ಟಿಗೇ ಕುದಿಯಲಾರಂಭ. 

ಈ ಪ್ರಪಂಚವೂ ಹಾಗೆ ಪ್ರತಿಯೊಬ್ಬರೂ ಗುಳ್ಳೆ 

ದೇಶ ಕೋಶಗಳೆಲ್ಲ ಹಲವಾರು ಗುಳ್ಳೆ 

ಕ್ರಮೇಣ ದೇಶಗಳೆಲ್ಲ ಒಂದಾಗುವವು ಭೇದವಿರದೆ 
ಏಕತ್ವ ವ್ಯಕ್ತವಾಗುವ ಕಾಲ ಬಂದೆ ಬರುವದು - 
ಎಂಬುದು ನನ್ನ ಹಾರೈಕೆ. 


ನಾನು ವರ್ತಮಾನದಲ್ಲಿರುವೆ 

ಅನಂತ ಭವಿಷ್ಯಕ್ಕೆ ಬಾಗಿಲನು ತೆರೆದಿರುವೆ. 
ಹಿಂದೆ ಆಗಿರುವುದನೆಲ್ಲ ಸ್ಟೀಕರಿಸುವೆ. 
ಹೃದಯದ ಪ್ರತಿಯೊಂದು ಕಿಟಕಿ ತೆರೆದಿರುವೆ. 
ಹಿಂದಿನ ಮಹಾತ್ಮರಿಗೆಲ್ಲ ವಂದನೆ 
ಈಗಿನವರಿಗೂ ಮುಂದಿನವರಿಗೂ ಕೂಡ. 


೪೦ / ಭೂಮಿ-ಬದುಕು 


ಮನುಷ್ಯ ಉತ್ತಮನಾದರೆ 

ಒಳ್ಳೆಯವರು ಕೆಟ್ಟವರು ಎಂಬ ಭೇದ ಕಾಣಿಸದು. 
ಮಡಕೆಯನೊಂದು ಸಲ ಸುಟ್ಟ ಮೇಲೆ 

ಅದರ ಆಕಾರ ಪುನಃ ಬದಲಾಗದು. 

ಒಮ್ಮೆ ದೈವೀ ಸ್ಪರ್ಶ ಪಡೆದು 

ಜ್ಞಾನದ ಬೆಂಕಿಯಲಿ ಬೆಂದಾಗ ಜೀವಿ ಪುನಃ ಬದಲಾಗನು. 


ಮಾನವ ಜೀವನಕ್ಕಿರುವ ಗುರಿಗಳೆರಡು : 

ನಿಜವಾದ ಅರಿವು ಮತ್ತು ಆನಂದ. 

ಸ್ಟಾತಂತ್ರ್ಯವಿಲ್ಲದಿರೆ ಎರಡೂ ಅಸಾಧ್ಯ. 

ಇವೇ ಎಲ್ಲ ಜೀವನದ ಒರೆಗಲ್ಲು. 

ನಿತ್ಯವೂ ಏಕತೆಯ ಅನುಭವಿಸುತಿರಬೇಕು. 

ಎಲ್ಲ ಪಾಪಿಗಳಿಗೂ ತಾವು ಅಳಬೇಕು. 

ಏಕೆಂದರೆ ಅಲ್ಲಿ ಪಾಪ ಗೈಯುತಿರುವವರೂ ತಾವೇ. 
ಆತ್ಮ ತ್ಕಾಗವೆ ಸನಾತನ ನಿಯಮ, ಆತ್ಮಪ್ರತಿಷ್ಠೆಯಲ್ಲ. 


ಭೂಮಿ-ಬದುಕು / ೪೧ 


ಬೆನ್ನುಡಿ 
ತಮ್ಮ ಬದುಕು-ಬರಹಗಳ ಮೂಲಕ ಸಾಮಾಜಿಕ ಬದುಕಿಗೆ ಒಂದು ಘನತೆಯನ್ನು 
ತಂದುಕೊಟ್ಟಿರುವ ಕಣವಿಯವರು ಕನ್ನಡ ಸಂಸ್ಕೃತಿಗೆ ಕೆಲವು ಗುಣಾತ್ಮಕ ಆಂಶಗಳನ್ನು ಸೇರಿಸುತ್ತ 
ಸಮಕಾಲೀನ ಭ್ರಷ್ಟ ಪರಿಸರದಲ್ಲಿ ಮನುಷ್ಯನ ಬಗೆಗಿನ ನಂಬಿಕೆಯನ್ನು ಕಾಪಾಡುತ್ತಿರುವಂಥವರು. 

ಅವರು ತಮ್ಮ ಕಾವ್ಯ ಜೀವನದಲ್ಲಿ ಕನ್ನಡ ಕಾವ್ಯದ ಅನೇಕ ಪರಿವರ್ತನಶೀಲ 
ಘಟ್ಟಗಳನ್ನು ಹಾದು ಬಂದಿದ್ದಾರೆ. ಎಲ್ಲ ಬಗೆಯ ಚಳುವಳಿಗಳಿಗೂ ಸೂಕ್ಷ್ಮವಾ? 
ಸ್ಪಂದಿಸಿದ್ದಾರೆ. ಆದರೆ ಯಾವ ಸಿದ್ಧಾಂತಕ್ಕೂ ಗಂಟುಬೀಳದೆ ಜೀವನಾನುಭವವನ್ನೇ ಮೂಲ 
ದ್ರವ್ಯವನ್ನಾಗಿ ಮಾಡಿಕೊಂಡು ಜೀವನ ಪ್ರೀತಿ ಹಾಗೂ ಮಾನವೀಯತೆಯನ್ನು ಉದ್ದಕೂ 
ಜತನವಾಗಿ ರಕ್ಷಿಸಿಕೊಂಡು ಬಂದಿದ್ದಾರೆ. ಎಲ್ಲ ಬಗೆಯ ಆಕ್ರಮಣಗಳ ನಡುವೆಯೂ 
ತನ್ನೊಳಗಿನ ಬೆಳಕನ್ನು ನಂದಲು ಬಿಡದೆ, ವಿಕ್ಸಿಪ್ತ ಪರಿಸರದಲ್ಲೂ ಸಮಚಿತ್ತದ ಹದವನ್ನು 
ಉಳಿಸಿಕೊಂಡು, ಎಲ್ಲ ಬಗೆಯ ಅನುಭವ ವಲಯಗಳಿಗೂ ಮುಕ್ತವಾಗಿ ತೆರೆದುಕೊಂಡ: 
ಕಾವ್ಯ ರಚಿಸುತ್ತ ಬಂದಿರುವುದು ಕಣವಿಯವರ ಪ್ರತಿಭೆಯ ವಿಶಿಷ್ಟತೆ. 

ಕಣವಿಯವರು ಅದ್ಭುತ ಕುಶಲಕರ್ಮಿ. ಅವರ ಭಾಷೆಯ ಬಳಕೆ ಹಾಗೂ ಕಲೆಗಾರಿಕೆಯ 
ಬಗ್ಗೆ ಕನ್ನಡ ವಿಮರ್ಶೆ ಈಗಾಗಲೇ ಸಾಕಷ್ಟು ಚರ್ಚಿಸಿದೆ. 'ಸಾನೆಟ್‌' ಬಳಕೆಯಲ್ಲಂತೂ 
ಕಣವಿಯವರದು ಅನನ್ಯ ಸಾಧನೆ. 

- ನರಹಳ್ಳಿ ಬಾಲಸುಬ್ರಹ್ಮಣ 


ತಮ್ಮ ಬದುಕು-ಬರಹಗಳ ಮೂಲಕ ಸಾಮಾಜಿಕ ಬದುಕಿಗೆ 
ಒಂದು ಘನತೆಯನ್ನು ತಂದುಕೊಟ್ಟಿರುವ ಕಣವಿಯವರು ಕನ್ನಡ 
ಸಂಸ್ಕೃತಿಗೆ ಕೆಲವು ಗುಣಾತ್ಮಕ ಅಂಶಗಳನ್ನು ಸೇರಿಸುತ್ತ 
ಸಮಕಾಲೀನ ಭ್ರಷ್ಟ ಪರಿಸರದಲ್ಲಿ ಮನುಷ್ಯನ ಬಗೆಗಿನ 
ನಂಬಿಕೆಯನ್ನು ಕಾಪಾಡುತ್ತಿರುವಂಥವರು. 


ಅವರು ತಮ್ಮ ಕಾವ್ಯ ಜೀವನದಲ್ಲಿ ಕನ್ನಡ ಕಾವ್ಯದ ಅನೇಕ 
ಪರಿವರ್ತನಶೀಲ ಘಟ್ಟಗಳನ್ನು ಹಾದು ಬಂದಿದ್ದಾರೆ. ಎಲ್ಲ 
| ಬಗೆಯ ಚಳುವಳಿಗಳಿಗೂ ಸೂಕ್ಷ್ಮವಾಗಿ ಸ್ಪಂದಿಸಿದ್ದಾರೆ. ಆದರೆ 
ಯಾವ ಸಿದ್ಧಾಂತಕ್ಕೂ ಗಂಟುಬೀಳದೆ ಜೀವಾನಾನುಭವವನ್ನೇ | 
ಮೂಲ ದ್ರವ್ಯವನ್ನಾಗಿ ಮಾಡಿಕೊಂಡು ಜೀವನ ಪ್ರೀತಿ ಹಾಗೂ 
ಮಾನವೀಯತೆಯನ್ನು ಉದ್ದಕ್ಕೂ ಜತನವಾಗಿ ರಕ್ಷಿಸಿಕೊಂಡು | 
ಬಂದಿದ್ದಾರೆ. ಎಲ್ಲ ಬಗೆಯ ಆಕ್ರಮಣಗಳ ನಡುವೆಯೂ 
ತನ್ನೊಳಗಿನ ಬೆಳಕನ್ನು ನಂದಲು ಬಿಡದೆ, ವಿಕ್ಷಿಪ್ತ ಪರಿಸರದಲ್ಲೂ 
ಸಮಚಿತ್ತದ ಹದವನ್ನು ಉಳಿಸಿಕೊಂಡು, ಎಲ್ಲ ಬಗೆಯ | 
ಅನುಭವ ವಲಯಗಳಿಗೂ ಮುಕ್ತವಾಗಿ ತೆರೆದುಕೊಂಡು ಕಾವ್ಯ 
ರಚಿಸುತ್ತ ಬಂದಿರುವುದು ಕಣವಿಯವರ ಪ್ರತಿಭೆಯ ವಿಶಿಷ್ಟತೆ. 


ಕಣವಿಯವರು ಅದ್ಭುತ ಕುಶಲಕರ್ಮಿ. ಅವರ ಭಾಷೆಯ ಬಳಕೆ | 
ಹಾಗೂ ಕಲೆಗಾರಿಕೆಯ ಬಗ್ಗೆ ಕನ್ನಡ ವಿಮರ್ಶೆ ಈಗಾಗಲೇ 
ಸಾಕಷ್ಟು ಚರ್ಚಿಸಿದೆ. "ಸಾನೆಟ್‌' ಬಳಕೆಯಲ್ಲಂತೂ | 
ಕಣವಿಯವರದು ಅನನ್ಯ ಸಾಧನೆ... 


- ನರಹಳ್ಳಿಬಾಲಸುಬ್ರಹ್ಮಣ್ಮ 

